



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1884/36 - 2014 ඔක්තෝබර් මස 15 වැනි බදාදා - 2014.10.15

(රජයේ බලයපිට ප්‍රසිද්ධ කරන ලදී)

I වැනි කොටස: (I) වැනි ඡේදය - සාමාන්‍ය

රජයේ නිවේදන

එල්.ඩී.බී. 4/2007.

1961 අංක 31 දරන ආයුර්වේද පනත

1961 අංක 31 දරන ආයුර්වේද පනතේ 19 සහ 50 වන වගන්ති සමග කියවිය යුතු 18 වන වගන්තියේ (ඊ) ඡේදය යටතේ ආයුර්වේද වෛද්‍ය සභාව විසින් සාදන ලද රීති.

2014 ඔක්තෝබර් මස 15 වැනි දින,
කොළඹ දී ය.

ලේඛකාධිකාරී,
ආයුර්වේද වෛද්‍ය සභාව.

රීති

1. මෙම රීති 2014 අංක 01 දරන ලියාපදිංචි ආයුර්වේද වෛද්‍යවරුන්ගේ (වෘත්තීමය වර්ගය) රීති යනුවෙන් හඳුන්වනු ලබන අතර එම රීති 2014.10.15 දින සිට ක්‍රියාත්මක විය යුතු ය.

වෛද්‍යමය වගකීම

2. සෑම ආයුර්වේද වෛද්‍ය වෘත්තීයයකු ම -

- (අ) ඉහළම තත්ත්වයේ වෘත්තීමය වර්ගයාවක් පවත්වාගෙන යා යුතු ය ;
- (ආ) ආයුර්වේද වෛද්‍ය වෘත්තීයයට අදාළව ආණ්ඩුව විසින් පනවනු ලබන නීති, රීති සහ නියෝග පිළිබඳ ප්‍රමාණවත් දැනුමක් ලබා ගත යුතු අතර ඒවාට අනුකූලව ක්‍රියාකළ යුතු ය ;
- (ඇ) බෝවන රෝග පැතිරීම වැළැක්වීම සඳහා සෑම පියවරක්ම ගත යුතු අතර, යම් රෝගියෙකුගේ රෝගයෙන් සමාජයට අහිතකර බලපෑමක් ඇතිවිය හැකි යැයි තමාගේ මතය වන විට ඒ පිළිබඳව අදාළ බලධාරීන්ට දැනුම් දිය යුතු ය.



නාම පුවරුව සහ ප්‍රචාරණය

3. (1) ආයුර්වේද වෛද්‍ය වෘත්තිකයකු විසින් තම වෘත්තියෙහි යෙදෙන ස්ථානයේ තම නාම පුවරුව ප්‍රදර්ශනය කරනු ලැබිය හැකි ය.

(2) එම නාම පුවරුව -

(අ) උපරිම වශයෙන් දිගින් අඩි 6 ක් සහ පළලින් අඩි 4 විය යුතු ය ;

(ආ) වෛද්‍යවරයා සභාවේ ලියාපදිංචි වී ඇති නම සහ වෘත්තීමය සුදුසුකම් පමණක් සඳහන්ව තිබිය යුතු අතර, එම වෘත්තීමය සුදුසුකම් නමට වඩා කුඩා අකුරින් සඳහන් විය යුතු ය ;

(ඇ) එම වෛද්‍යවරයාගේ ලියාපදිංචි අංකය පැහැදිලිව ප්‍රදර්ශනය කර තිබිය යුතු ය.

(3) ආයුර්වේද වෛද්‍යවරයෙකු විසින් සුදු, කළු, කහ සහ / හෝ කොළ යන වර්ණ පමණක් නාම පුවරු සඳහා යොදා ගත යුතු අතර දිස්ත්‍රික් හෝ ප්‍රත්‍යාවර්තක වර්ණ සහිත හෝ නාම පුවරු ප්‍රදර්ශනය නොකළ යුතු ය.

4. ආයුර්වේද වෛද්‍ය වෘත්තිකයකු ම විසින් -

(අ) තමාගේ නම, සුදුසුකම් සහ වෛද්‍ය සායනයේ හෝ වෘත්තීමය ආයතනයේ නම සහ ලිපිනය ද දුරකථන නාමාවලියෙහි, ව්‍යාපාර නාම ලේඛනයෙහි, විද්‍යුත් නාම ලේඛනයෙහි හෝ සමාන වාර්තාවක හෝ ලේඛනයක පළකරනු ලැබිය හැකි ය ;

(ආ) (i) රෝගීන්ට උපදෙස් ලබා දෙන යම් ලිපියක් පුවත්පත්වල පළ කරනු ලැබිය හැකි අතර පුවත්පත්වලට හෝ විද්‍යුත් මාධ්‍යවලට සම්මුඛ සාකච්ඡාවක් ලබා දීම සහ එවැනි සම්මුඛ සාකච්ඡාවල දී යම් වෛද්‍යමය ගැටලුවක් සම්බන්ධයෙන් සාකච්ඡා කිරීම සිදු කළ හැකි ය.

(ii) (i) උපඡේදයේ විධිවිධාන යටතේ ක්‍රියා කරන විට යම් මූල්‍යමය හෝ වෘත්තීමය හෝ වාසියක් ලබා ගැනීම හෝ වෙළඳ ප්‍රචාරණය හෝ තැරැව්කිරීම හෝ කරනු නොලැබිය යුතු ය.

තැරැව්කිරුවන් යෙදවීම

5. (අ) ආයුර්වේද වෛද්‍යවරයකු විසින් තමා විසින් හෝ වෙනත් තැනැත්තකු හරහා තැරැව්කිරීම නොකළ යුතු ය.

(ආ) (අ) ඡේදයේ කාර්ය සඳහා තැරැව්කිරීම යන්නට -

(i) තමා වෙත රෝගීන් ඇදගැනීම සඳහා මෙම රීතිවල විධිවිධානවලට පටහැනිව ප්‍රචාරණය කිරීම ;

(ii) තමා වෙත රෝගීන් ඇදගැනීම හෝ තමා වෙතට පැමිණීමට ඔවුන් පෙළඹවීම සඳහා මුදල් ගෙවීමක් මත හෝ කොමිස් මුදලක් ගෙවීමේ පදනම මත යම් තැනැත්තකු සේවයේ යෙදවීම ;

(iii) තමා විසින් කරන ප්‍රතිකාර සාමාන්‍යයෙන් වෙනත් වෛද්‍යවරුන්ගේ ප්‍රතිකාරවලට වඩා හොඳ බවට විශ්වාසයක් ප්‍රවර්ධනය වන ආකාරයට කටයුතු කරමින් රෝගීන් තමා වෙත ඇදගැනීම ;

(iv) ප්‍රසිද්ධ ස්ථානවල පෝස්ටර්, අත්පත්‍රිකා හෝ ඊට සමාන ප්‍රචාරක දැන්වීම් ප්‍රදර්ශනය කිරීම මගින් තමා විසින් රෝගීන්ට ප්‍රතිකාර කරන ක්‍රමය පිළිබඳව ප්‍රසිද්ධියක් ලබා දීම ;

(v) ප්‍රසිද්ධ ප්‍රකාශයක් කිරීම වැරදි සහගත සහ නොමග යවන සුලු බව දැන දැනම යම් ආකාරයක ආයුර්වේද ප්‍රතිකර්මවල ඇති ගුණාත්මකභාවය හෝ සඵලතාව පිළිබඳව එවැනි යම් ප්‍රකාශයක් කිරීම ;

(vi) ප්‍රසිද්ධියේ හෝ රෝගීන් ඉදිරිපිට වෙනත් වෛද්‍යවරුන් ව ද්වේශ සහගත ලෙස විවේචනය කිරීම,

ඇතුළත් වේ.

ආයුර්වේද ඖෂධ

6. (1) ආයුර්වේද ඖෂධ නිපදවීමෙහි, ආනයනය කිරීමෙහි හෝ අපනයනය කිරීමෙහි නියැලී සිටින සෑම ආයුර්වේද වෛද්‍ය වෘත්තිකයකුම විසින් එම කරුණට අදාළව තත්කාලයේ බලපවත්නා නීතිවලට අනුකූලව ක්‍රියා කරනු ලැබිය යුතු ය.

(2) ආයුර්වේද වෛද්‍ය වෘත්තිකයකු විසින් පහත් තත්ත්වයේ ආයුර්වේද ඖෂධ අලෙවි කිරීම, ආනයනය කිරීම හෝ අපනයනය කිරීම වෘත්තීමය විෂමචාරයක් ලෙස සලකනු ලැබේ.

(3) පෞද්ගලික ඖෂධ වට්ටෝරුවක් අනුව යම් ආයුර්වේද ඖෂධයක් ලියාපදිංචි ආයුර්වේද වෛද්‍ය වෘත්තිකයකු විසින් පිළියෙල කරනු ලබන හෝ නිෂ්පාදනය කරනු ලබන අවස්ථාවක එම ඖෂධය රෝගියකු වෙත නියම කිරීමේ දී එම ඖෂධයේ වගකීම එම වෛද්‍ය වෘත්තිකයකු වෙත පැවරේ.

(4) ආයුර්වේද ඖෂධ නිෂ්පාදනය කිරීම සඳහා සහ ගබඩා කිරීම සඳහා නැතහොත් ඒ පිළිබඳ පර්යේෂණ කිරීම සඳහා උචිත පළපුරුද්දක් නොමැති පුද්ගලයකු ආයුර්වේද වෛද්‍ය වෘත්තිකයකු විසින් සේවයේ යොදවනු නොලැබිය යුතු ය.

වෛද්‍ය සහතික

7. (1) ආයුර්වේද වෛද්‍ය වෘත්තිකයකු විසින් -

(අ) නිකුත් කරනු ලබන වෛද්‍ය සහතිකයේ නම සඳහන් කර ඇති තැනැත්තා පිළිබඳ අසත්‍ය, අනිශ්චයාත්මකයන් දක්වන ලද විස්තර සහිත හෝ නොමග යවන සුළු තොරතුරු ඇතුළත් වෛද්‍ය සහතිකයක් නිකුත් කරනු නොලැබිය යුතු අතර ප්‍රතිකාර කිරීමකින් තොරව වෛද්‍ය සහතිකයක් නිකුත් කරනු නොලැබිය යුතු ය ;

(ආ) තමා විසින් නිකුත් කරනු ලබන සෑම වෛද්‍ය සහතිකයකම,

(i) තමාගේ නම, ලිපිනය, සභාවේ ලියාපදිංචි අංකය, දිනය, අත්සන සහ නිල මුද්‍රාව ඇතුළත් කළ යුතු ය.

(ii) වෛද්‍ය සහතිකයේ නම සඳහන් කර ඇති තැනැත්තාගේ සත්‍ය හා නිවැරදි රෝගී තත්ත්වය ඇතුළත් විය යුතු ය ;

(ඇ) රජයේ දෙපාර්තමේන්තු, සංස්ථා හා පුද්ගලික ආයතනවල සේවකයන් සඳහා වෛද්‍ය සහතික නිකුත් කරන විට ආයුර්වේද වෛද්‍ය සභාවෙන් නිකුත් කරන ආකෘති පත්‍රයක් හෝ ඊට සාරානුකූලව තමා විසින් සකස් කර ගත් ආකෘතියක් භාවිතා කළ යුතු අතර එම ආකෘති පත්‍ර අත් අකුරින් පිරවිය යුතු ය.

(ඈ) ලියාපදිංචිය ලබා ඇත්තේ යම් විශේෂ අංශයක් වෙනුවෙන් ද, ඒ හැර වෙනත් අංශයක් සඳහා ප්‍රතිකාර කරන ලද බවට වෛද්‍ය සහතික නිකුත් නොකළ යුතු ය.

(ඉ) වෛද්‍ය සහතික නිකුත් කිරීම සම්බන්ධයෙන් වෛද්‍ය සභාව විසින් කළින් කළ නිකුත් කරනු ලබන උපදෙස්වලට සහ ඒ හා සම්බන්ධයෙන් තත්කාලයේ බලපවත්නා නීති රීති, රෙගුලාසි හා චක්‍රලේඛවලට තදින්ම අනුකූලව ක්‍රියා කළ යුතු ය.

(2) ආයුර්වේද වෛද්‍යවරයෙකු විසින් නිකුත් කරනු ලබන සෑම වෛද්‍ය සහතිකයකම ඇතුළත් කරුණු පිළිබඳව එම වෛද්‍යවරයා විසින් රහස්‍යභාවය රැකිය යුතු ය.

(3) ආයුර්වේද වෛද්‍යවරයෙකු තමා විසින් නිකුත් කරනු ලබන වෛද්‍ය සහතිකවල ලේඛනයක් පවත්වාගත යුතු ය. එහි රෝගියා හා රෝගය පිළිබඳ විස්තර, සහතිකය නිකුත් කළ දිනය, සහතිකය නිකුත් කරන ලද්දේ වෛද්‍ය සභාව විසින් නිකුත් කරන ලද ආකෘති පත්‍රයක නම් එම ආකෘති පත්‍ර අදාළ පිළිපත් අංකය, සහතිකය බාරගත් බවට රෝගියාගේ අත්සන සහ දිනය ඇතුළත් විය යුතු ය. වෛද්‍ය සහතිකයක අනන්‍යතාව හෝ සත්‍යවත් බව පිළිබඳ ගැටලුවක් මතු වූ අවස්ථාවක දී එය නිරාකරණය කර ගැනීම උදෙසා වෛද්‍ය සභාව හෝ වෙනත් යම් නෛතික අධිකාරියක් කරන ලද විමසීමක දී අදාළ වෛද්‍යවරයා විසින් වෛද්‍ය සහතික ලේඛනය නොපමාව වෛද්‍ය සභාව හෝ අදාළ නෛතික අධිකාරිය වෙත ඉදිරිපත් කළ යුතු වේ.

රෝගීන් පිළිබඳ නාම ලේඛනය සහ රහස්‍ය තොරතුරු

8. (1) සෑම ආයුර්වේද වෛද්‍යවරයෙකු විසින්ම තමා ප්‍රතිකාර කරන ලද රෝගීන් පිළිබඳ නාම ලේඛනයක් පවත්වාගෙන යා යුතු ය.

(2) එම නාම ලේඛනයේ රෝගියාගේ නම සහ ලිපිනය ද, ප්‍රතිකාර කළ දිනය ද, රෝගය පිළිබඳ කෙටි විස්තරයක් ද, දෙන ලද ප්‍රතිකාර පිළිබඳව ද, සඳහන් කර තිබිය යුතු ය.

(3) (අ) (4) වන ඡේදයේ විධිවිධානවලට යටත්ව යම් ආයුර්වේද වෛද්‍යවරයෙකු විසින් ප්‍රතිකර්ම ලබා දුන් රෝගියකු පිළිබඳ විස්තර හෝ එම රෝගියාගේ රෝගී තත්ත්වය පිළිබඳව කිසිදු තොරතුරක් තුන්වන පාර්ශවයට හෙළිදරව් නොකළ යුතු ය ;

(ආ) රෝගියකු මියයාම මගින් (අ) ඡේදය යටතේ නිශ්චිතව දැක්වෙන වගකීම්වලින් ආයුර්වේද වෛද්‍යවරයකු නිදහස්වීම හෝ නිදහස් කිරීමක් සිදු නොවේ.

(4) ආයුර්වේද වෛද්‍යවරයෙකු විසින් රෝගියකු පිළිබඳ තොරතුරු හෙළිදරව් කිරීම -

(අ) රෝගියාගේ ලිඛිත අවසරය ඇතිව සිදු කරන්නේ නම් මිස ; හෝ

(ආ) රෝගියාගේ යහපත උදෙසා රෝගියාගේ ලගම ඥාතිවරයකුට හෙළිදරව් කරන්නේ නම් මිස ; හෝ

(ඇ) වෛද්‍ය සභාව විසින් හෝ යම් අධිකරණයක් විසින් හෝ වෙනත් යම් නෛතික අධිකාරියක් විසින් හෝ එසේ තොරතුරු හෙළිදරව් කරන ලෙස නියම කරනු ඇත්නම් මිස,

සිදු නොකළ යුතු ය.

පහත් හැසිරීම

9. (1) ආයුර්වේද වෛද්‍යවරයෙකු විසින් -

(අ) ප්‍රවණ්ඩකාරී හෝ අශෝභන ආකාරයකට හැසිරීම නොකළ යුතු ය ;

(ආ) මත්පැන් පානය කිරීමෙන් පසු හෝ අන්තරායදායක ඖෂධ හෝ මත්ද්‍රව්‍ය භාවිත කිරීමෙන් පසු රෝගියෙකුට ප්‍රතිකාර නොකළ යුතු ය ;

(ඇ) වෛද්‍යවරයා සහ රෝගියා අතර ඇති සම්බන්ධතාව උපයෝගී කර ගනිමින් රෝගියකු හෝ රෝගියා දන්නා හඳුනා නැතැත්තකු සමග දුරාවාර සම්බන්ධතාවයක් ඇති කර ගැනීමට ඉල්ලා සිටීම හෝ එවැනි සම්බන්ධතාවයක් පවත්වා ගැනීම නොකළ යුතු ය ;

(ඈ) යම් සාපරාධී වරදක් සිදු නොකළ යුතු අතර එවැනි වරදක් සිදු කිරීමෙහිලා ආධාර හෝ අනුබල නොදිය යුතු ය ;

(ඉ) නීතිමය වශයෙන් නිසි ක්‍රියාමාර්ගයක් අනුගමනය නොකර සහ අනුමත වෛද්‍ය ආචාරධර්ම අනුගමනය නොකර ගර්භනිභාවයක් අවසන් නොකළ යුතු ය ;

(ඊ) රෝගීන්ට ප්‍රතිකාර කිරීමේ දී වර්ගයා, ජාතිය, කුලය, භාෂාව, දේශපාලන මතය, පන්තිය, ඥාති සම්බන්ධතාවය, මිත්‍රත්වය හෝ තත්ත්වය අනුව වෙනස්කම් දැක්වීම නොකළ යුතු ය. එය එසේ වුවත් හදිසි වෛද්‍ය ප්‍රතිකාර අවශ්‍ය රෝගීන්ට ප්‍රමුඛත්වය ලබා දිය හැකි ය.

(උ) යම් කිසි රෝගියකු විසින් හෝ එම රෝගියාගේ ලගම ඥාතියකු ඉල්ලීමක් කර ඇත්නම් මිස, එම රෝගියාගේ නිවසට හෝ වෙනත් යම් ස්ථානයකට වෛද්‍යවරයා නොපැමිණිය යුතුය.

(2) වෛද්‍යවරයා ආදායම් උපයන ව්‍යාපාරයක නියැලෙන බවට හැඟීමක් රෝගියාට ඇතිවන ආකාරයට ආයුර්වේද වෛද්‍යවරයෙකු ක්‍රියා නොකළ යුතු ය.

ලියාපදිංචිය අලුත් කිරීම සහ රාජකාරි ලිපිනය

10. මෙම රීති ක්‍රියාත්මක වන දින සිට සෑම අවුරුදු පහකට වරක් සෑම ආයුර්වේද වෛද්‍ය වෘත්තිකයකු විසින් ම ආයුර්වේද වෛද්‍ය වෘත්තිකයකු ලෙස තම ලියාපදිංචිය අලුත් කළ යුතු ය.

11. සෑම ලියාපදිංචි ආයුර්වේද වෛද්‍යවරයෙකු ම විසින් -

(අ) තමා වෘත්තීමය කටයුතුවල නියැලෙන ස්ථානයේ ලිපිනය ;

(ආ) තම නේවාසික ලිපිනය ; සහ

(ඇ) (අ) සහ (ආ) ඡේදවල සඳහන් යම් ලිපිනයක වෙනස්වීමක් සිදු වුවහොත් එසේ වෙනස්වීමේ දින සිට සති දෙකක් ඇතුළත වෙනස් වූ ලිපිනය ද හෝ එකී වෙනස ද,

වෛද්‍ය සභාව වෙත ලිඛිතව දැනුම් දිය යුතු ය.

දඬුවම්

12. (1) සෑම ආයුර්වේද වෛද්‍ය වෘත්තිකයකු ම විසින්, මෙහි මින්පෙර සඳහන් කර ඇති රීතිවලට අනුකූලව ක්‍රියා කළ යුතු අතර, එම රීතිවලින් එකක් හෝ වැඩි ප්‍රමාණයක් කඩ කිරීම වෘත්තීය විෂමචාරයක් ලෙස සලකනු ලැබේ.

(2) 1973 ආයුර්වේද (විනය) නියෝග යටතේ පවත්වනු ලබන පරීක්ෂණයකින් පසුව වෘත්තීමය විෂමචාරය සිදු කිරීම සම්බන්ධයෙන් වරදකරු බවට තීරණය කරනු ලබන ආයුර්වේද වෛද්‍ය වෘත්තිකයකුගේ ලියාපදිංචිය, වෛද්‍ය සභාව විසින් අවලංගු කිරීම හෝ අත්හිටුවීම කළ හැකි ය.

(3) 1961 අංක 31 දරන ආයුර්වේද පනතේ 57 වගන්තියෙහි විධිවිධාන, අවශ්‍ය වෙනස්කම් සහිතව, එකී ලියාපදිංචිය අවලංගු කිරීම හා තාවකාලිකව අත්හිටුවීම සම්බන්ධයෙන් අදාළ කර ගත යුතු ය.

(4) (අ) ආයුර්වේද වෛද්‍ය වෘත්තිකයකු විසින් වෘත්තීමය විෂමචාරයක් සිදු කිරීම පිළිබඳව තීරණය කිරීම සම්බන්ධයෙන් වෛද්‍ය සභාව විසින් මෙම රීතිවල විධිවිධානවලට පමණක් සීමා නොවිය යුතු ය.

(ආ) යම් ක්‍රියාවක් සිදු කිරීම මෙම රීතිවලට ඇතුළත් කර නොමැති බවට වෛද්‍ය සභාව විසින් සළකනු ලබන අවස්ථාවක සහ එම ක්‍රියාව සිදු කිරීම මගින් ආයුර්වේද වෛද්‍ය වෘත්තියට අපකීර්තියක් අත්වන බව වෛද්‍ය සභාවට පෙනී යන අවස්ථාවක වෛද්‍ය සභාව විසින් 1973 ආයුර්වේද (විනය) නියෝග යටතේ නඩු පවරනු ලැබිය හැකි බව සැක දරුකිරීමේ කාර්ය සඳහා මෙයින් ප්‍රකාශයට පත් කරනු ලැබේ.

අර්ථ නිරූපණය

13. මෙම රීතිවල කාර්ය සඳහා -

“සභාව” යන්නෙන්, 1961 අංක 3 දරන ආයුර්වේද පනතේ 11 වන වගන්තිය යටතේ පිහිටුවා ඇති ආයුර්වේද වෛද්‍ය සභාව අදහස් වේ.

“ආයුර්වේද වෛද්‍ය වෘත්තිකයකු” යන්නෙන්, වෛද්‍ය සභාව විසින් පවත්වාගෙන යනු ලබන සාමාන්‍ය නාම ලේඛනයේ හෝ විශේෂ නාම ලේඛනයේ තත්කාලයේ ලියාපදිංචි වී ඇති ආයුර්වේද වෛද්‍ය වෘත්තිකයකු අදහස් වේ.

“ආයුර්වේද නිෂ්පාදනයක්” යන්නෙන්, ආයුර්වේද /දේශීය / ස්වාභාවික / පාරම්පරික විශේෂණයක් සහිත නාමයකින් හඳුන්වනු ලබන කවර හෝ වර්ගයක ඖෂධයක්, හෝ විලවුන් වර්ගයක්, හෝ වෛද්‍ය උපකරණයක්, හෝ සෞඛ්‍යමය ආහාරයක් (සෞඛ්‍යාශ්‍රිත ආහාරයක් හෝ කෘත්‍යාත්මක ආහාරයක් හෝ පෝෂකාරක නිෂ්පාදනයක් හෝ ප්‍රතිඔක්සිකාරකයක් හෝ ටර්පෙන් / ෆිනෝල් අඩංගු ද්‍රව්‍යයක්) හෝ කවර පනතක් යටතේ ස්ථාපිත කර ඇති කවර හෝ ආයතනයක් විසින් නිෂ්පාදනය, ආනයනය, අපනයනය, ගබඩා කිරීම, විකිණීම, බෙදාහැරීම හෝ ප්‍රචාරණය කිරීම කරනු ලැබූ ද “ආයුර්වේද දේශීය, පාරම්පරික, වෛකල්පික, අනුපූරක, ස්වාභාවික, ශාකසාර යන යෙදුමක් හෝ එකී අදහසක් හැඟෙන වචන සහිත යෙදුමක්” වෛද්‍ය, සෞඛ්‍ය හෝ රූපලාවන්‍ය කාර්යයක් සඳහා භාවිත කරමින් නිෂ්පාදනය කරනු ලබන විලවුන් වර්ගයක් උපකරණයක් ඖෂධයක් හෝ සෞඛ්‍යමය ආහාරයක් (සෞඛ්‍යාශ්‍රිත ආහාර/කෘත්‍යාත්මක ආහාර/පෝෂකාරක / ප්‍රතිඔක්සිකාරක) නිෂ්පාදනයක් සම්බන්ධ ඕනෑම භාණ්ඩයක් ද්‍රව්‍යයක් හෝ සංයෝගයක් අදහස් වේ.

14. අංක 14965 දරන හා 1971.07.02 වැනි දිනැති ලංකාණ්ඩු ගැසට් පත්‍රයේ පළ කරන ලද ආයුර්වේද වෛද්‍යවරුන්ගේ ආචාරධර්ම මාලාවේ රීති සහ ඒ සම්බන්ධයෙන් පසුව පළ කරන ලද 1972.02.03 වැනි දිනැති අංක 14996 දරන ගැසට් නිවේදනය මෙයින් පරිච්ඡින්න කරනු ලැබේ.